

*Lapsi 2018*





# Ir-Rikors għall-Istatwa ta' San Ġiljan u l-Ġrajjet Marbuta Mieghu

**Kan. Dr Jonathan Farrugia**

S.Th.D. (Inst. Patr. Aug. Romae)

Madwar sena ilu, ftit xhur qabel il-festa ta' San Ġiljan, waqt li kont qiegħed l-Arkivju tal-Kurja nfittex numru ta' rikorsi għal proġett ieħor, f'waħda mill-paġni tal-volum 112 tas-suppliki laqtuli ħarsti l-kelmiet "*Santo Titolare*". Peress li f'Malta n-numru ta' parroċci ddedikati lill-qaddisin irġiel huwa limitat ħafna qrajt ir-rikors fuq fuq biex nara għal liema qaddis kien qed jirreferi u hemm sib li quddiemu kelli dokument li s'issa għadu qatt ma gie ppubblikat: ir-rikors għall-vara ta' San Ġiljan għall-parroċca li ġgib ismu.

Mill-ewwel ġieni l-ħsieb li nikteb xi haġa dwar dan f'din il-pubblikazzjoni, peress li hija waħda li għandha wisq għal qalbha l-istorja ta' dan il-lokal. Għaldaqstant kellimt lill-W.R. Kappillan u lis-Sur Niki Papagiorcopulo b'din l-iskoperta u qbilna li dan għandu johroġ fil-ktieb tal-festa tal-2018, meta l-parroċca qiegħda tiċcelebra l-125 mill-miġja ta' din l-istatwa artistika u maħbuba.

## Il-kontenut tar-rikors

Id-dokument fih biss żewġ paġni u sfortunatament ma jagħtix ħafna dettalji. Apparti l-formalitajiet tas-soltu r-rikors fih biss żewġ punti. Fl-ewwel punt il-Kappillan Dun Ġużep Xerri jsemmi li persuna devota tal-qaddis titolari tar-raħal ordnat statwa tal-qaddis li kienet se tħallas hi bil-ħsieb li tirregalaha lill-parroċca. It-tieni punt iwassal it-talba tal-kappillan biex ikun jista' jaċcetta din id-donazzjoni. Il-kappillan ħaseb li l-aħjar haġa tkun li tingieb l-awtorizzazzjoni mill-Isqof għal din l-ghotja sabiex ma jinqalghux problemi.

Fl-aħħar insibu nota li din it-talba giet preżentata fil-Kurja nhar l-24 ta' Ottubru 1892, imbagħad nota miktuba fil-ġenb fl-ewwel paġna tinfurmana li l-għada stess il-permess ingħata mill-Isqof. Hemm miktub li dan hareġ mill-Palazz Veskovili li jinsab fil-Belt.

## Xi dettalji u nuqqas ta' oħrajn mir-rikors

L-ewwel kurżità li tista' tigbed l-attenzjoni tagħna hija l-mod kif jissejjaħ



l-Isqof. Dik is-sena l-Isqof ta' Malta kien Mons. Pietru Pace, li ismu ma jissemma' mkien f'dan ir-rikors. Hawn naqraw biss "A sua Eccellenza Reverendissima Monsignor Arcivescovo Vescovo di Malta". Generalment l-isem tal-individwu kien jitpogġa wara l-kelma *Monsignor*. Hawn għal xi raġuni thalla barra. Ma nimmaginax li l-kappillan li kiteb ir-rikors ma kienx jaf isem l-Isqof! Wara kollox dan kien l-istess wiehed li sena qabel kien għolla lil San Ġiljan minn viċi-parroċċa għall-parroċċa.

Ta' min nagħmlu wkoll kjarfika żgħira għalfejn l-Isqof hawn – kif ukoll fir-rikorsi kollha sal-1944 – jingħata titlu doppju "Arcivescovo Vescovo". Malta saret Arcidjoċesi Metropolita fl-1944 grazzi għall-ħidma ta' Mons. Mikiel Gonzi. Sa dik is-sena t-titlu uffiċjali tar-raġhaj tad-Djoċesi kien "Episcopus/Vescovo/Isqof". Mill-1944 'il hawn it-titlu uffiċjali nbidel għal "Archiepiscopus/Arcivescovo/Arcisqof". Izda sa dak iż-żmien, mill-1847 meta ha t-tmun tal-Knisja f'Malta f'idejh l-Isqof Publio Maria Dei Conti Sant, l-Isqof ta' Malta beda jkollu wkoll l-onorificenza ta' Arcisqof titulari ta' Rhodi. Din il-belt antika, bħal hafna oħrajn, waqfet milli tkun arcidjoċesi minħabba n-numru ta' Nsara ċkien wisq u ngħaqdet ma' waħda mid-djoċesijiet tal-Greċja. It-titlu onorifiku, iżda, baqa' hemm u minn dik is-sena beda jingħata lill-Isqof ta' Malta u baqa' għal kważi mitt sena sakemm Malta saret Arcidjoċesi.

108.

A Sua Eccellenza Reverendissima  
Monsignor Arcivescovo Vescovo di Malta

L'Umile figlio del  
Sacerdote Don Giuseppe Sani  
Paroco del Villaggio  
San Giuliano.

Esprime rispettosamente.

Che una persona devota del  
santo Titolare di questa Parrocchia ha  
avvisato di far fare a sue spese  
una statua dello stesso Santo per  
indi donarla alla Chiesa Parrocchiale.

Che la stessa persona ha pre-  
gato l'Esponente di accettare al  
nome della Chiesa l'offerta suddetta  
al che non si sarebbe alcuna difficoltà  
avuta bene l'autorizzazio-  
ne dell'Esponente.

(163)

Sua Reverendissima che il  
Esponente pertanto implora all'effetto  
di poter soddisfare il pio desiderio  
dell'Oblato.

E della Grazia.

Presentato dal Ch.<sup>co</sup> Giuliano Zammit  
offi 24 Ottobre 1892 -

Ir-rikors għall-vara ta' San Ġiljan għall-parroċċa li ġgib ismu, ipprezentat lill-Kurja Veskovili mill-Kjeriku Ġiljan Zammit nhar l-24 ta' Ottubru 1892.

Punt interessanti ieħor hu kif l-interess għal statwa titulari donnu nibet mill-ewwel, sena biss wara li San Ġiljan sar parroċċa. Dan ma kienx il-każ ta' ħafna parroċċi oħra li spiss kellhom jistennew ħafna snin biex ikollhom l-istatwa tal-patrun tagħhom. Milli nistgħu nifhmu l-ħidma tal-ewwel kappillan Dun Ġużepp Xerri kienet indispensabbli biex din ix-xewqa nibtet u saret realtà fi żmien daqshekk qasir. Li hu kien imdaħħal fil-ħsieb ta' din id-donazzjoni joħroġ ċar mill-fatt li Dun Ġużepp huwa wkoll wieħed mill-firmatarji tal-kuntratt<sup>1</sup> li sar ħamest ijiem **qabel** dan ir-rikors.

Jinħass ħafna n-nuqqas ta' dettalji importanti f'dan id-dokument, bħalma huma isem il-benefattur u isem l-artist li kellu jagħmel l-istatwa. B'xorti tajba dawn jinsabu fil-kuntratt li sar quddiem in-nutar Michele Luigi Casolani. Meta mqabbel ma' rikorsi oħra għall-manifattura ta' statwi dan in-nuqqas jispikka xi ftit għax generalment xi ħadd minn dawn jissemma, u s-soltu dak li jissemma jkun il-benefattur<sup>2</sup>.

Interessanti wkoll huwa l-mod kif il-kappillan jirreferi għall-qaddis li tiegħu din l-istatwa li kellha ssir: Xerri jsejjaħlu "*Santo Titolare di questa Parrocchia*". L-isem ta' San Ġiljan jissemma biss fl-ewwel parti fejn il-kappillan jgħid li hu "*Parroco del Villaggio San Giuliano*". Tajjeb infakkru li l-knisja l-antika sa mill-bidu tal-eżistenza tagħha lejn is-sena 1590 kienet iddedikata lil San Ġiljan u kien grazzi għaliha li r-raħal li żviluppa madwarha ħa isem il-qaddis. Izda, għal xi snin (1855-1894) il-knisja nbidliha t-titular minn dak l-antik ta' San Ġiljan għal dak ta' Antonio Falzon li juri lill-Madonna Assunta b'San Ġiljan u San Pawl għarkupptejhom taħtha. Dan ma jfissirx li ma baqax jittqies bħala l-patrun tal-lokal, imma donnu ma kienx jittqies bħala t-titular u l-patrun tal-knisja dment li l-kwadru titulari kien tal-Assunta. Fil-fatt fid-digriet tat-twaqqif tal-parroċċa fl-1891, imkien ma tissemma l-knisja ta' San Ġiljan li kellha ssir knisja parrokkjali, imma b'ħafna kawtela l-Isqof Pace jgħid "*con Nostro Decreto del dì 1o del corrente abbiamo dismembrato dalla giurisdizione di cassa Parrocchiale [di Birchircara] il predetto territorio di S. Giuliano, erigendolo in*

***nuovo e distinta Parrocchia sotto lo stesso titolo...***" għalhekk it-**territorju** ta' San Ġiljan sar parroċċa, u l-patrun kien San Ġiljan, imma l-knisja ma tissemmiex speċifikament. Forsi għalhekk Xerri jirreferi għall-qaddis bħala "*titolare di questa parrocchia*" u mhux "*titolare della chiesa*" jew "*santo patrono*", għax il-qaddis kellu l-isem tat-territorju li kien għadu kemm sar parroċċa, imma mhux eżattament tal-knisja parrokkjali. Ir-rieda li San Ġiljan ikun titular u patrun bla riservi tidher ukoll fil-fatt li sena wara l-miġja tal-istatwa,



*Il-Kjeriku Ġiljan Zammit, li pprezenta r-rikors lill-Kurja Veskovili għan-nom tal-Kappillan Xerri. Sena wara, Dun Ġiljan Zammit gie ordnat saċerdot mill-Isqof Pietru Pace (23.12.1893), u aktar tard sar it-tieni Kappillan ta' San Ġiljan (1897).*

il-kwadru titolari l-antik gie restawrat u tkabbar u reġa' ha postu wara l-artal maġġur tal-knisja.

Ir-rikors jagħti wkoll l-impressjoni li l-kappillan ma xtaqx li jiehu deċiżjoni mingħajr l-awtorizzazzjoni tal-isqof, għalhekk jitlob li jkun jista' jilqa' l-offerta tal-persuna li ordnat l-istatwa. L-idea li niehdu mal-ewwel daqqa t'għajn hija li l-inizjattiva kienet tal-benefattur u Xerri kien qed jimxi bil-kawtela qabel jaċċetta.

Kurzità oħra hi li dan twassal il-Kurja mill-Kjeriku Ġiljan Zammit u mhux mill-kappillan innifsu, bħalma s-soltu jsir.

L-aħħar punt li nistgħu noħorġu tirrigwarda n-noti miżjuda li nsibu f'dan ir-rikors. L-ewwel waħda fiha d-data meta dan gie pprezentat – l-24 ta' Ottubru 1892 – u l-oħra d-data ta' meta l-Isqof ta l-permess mixtieq – il-25 ta' Ottubru 1892. Li huwa kurjuż hu li s-soltu jkun hemm il-firma tal-kanċillier tal-Kurja mad-data ta' meta r-rikors gie pprezentat, imma f'dan il-każ ma hemm xejn. Kultant ukoll ma kienx ikun l-Isqof li jiffirma l-għoti tal-permess imma l-vigarju tiegħu. F'dan il-każ naraw il-firma b'żewġ 'P', li hija dik qasira tal-Isqof innifsu. Ir-rikors jidher li f'24 siegħa mar mill-Kurja tal-Furjana sal-Palazz tal-Isqof fil-Belt Valletta fejn dan qraħ u ffirmah.

### **Dettalji mill-kuntratt li jikkumplementaw l-istampa**

Il-kuntratt għall-vara gie ppubblikat fil-ktieb *San Ġiljan. Mitt sena parroċċa 1891-1991* għalhekk mhux il-każ li hawn nidhlu f'wisq dettalji dwaru. Il-punti li se nagħtuhom daqqa t'għajn huma dawk li b'xi mod jagħtu stampa aktar ċara lil dan ir-rikors li qed nippubblikaw hawn.

L-ewwel punt jirrigwarda d-data ta' meta sar il-kuntratt: 19 ta' Ottubru 1892, jiġifieri ħamest ijiem qabel ma sar ir-rikors. Fost l-ismijiet tan-nies li marru jagħmlu l-kuntratt li jagħti n-nutar jissemma l-Kappillan Xerri. Dan jikkonferma dak li għedt ftit qabel li l-kappillan kellu sehem importanti fil-manifattura ta' din l-istatwa u ma kienx biss attur passiv bħalma jista' jagħti l-impressjoni r-rikors. Li kieku kien hekk u l-inizjattiva kienet biss tal-benefattur ma kienx ikun hemm bżonn li hu jkun preżenti għall-kuntratt li sar bejn min se jħallas u min se jagħmel ix-xogħol.



*Il-Kappillan Dun Ġużepp Xerri D.D., il-moħħ wara l-kummissjoni tal-Vara Titulari ta' San Ġiljan Ospitalier.*

Hawn insibu l-ismijiet taż-żewġ persunaġġi importanti li r-rikors ma jsemmix: il-benefattur Salvatore Mattei msejjaħ "*benestante*" u l-istatwarju Karlu Darmanin. Fir-rikors

Mattei huwa deskritt bħala “*una persona devota del Santo Titolare di questa Parrocchia*”; hawn naqraw li kien mill-Belt u residenti fil-Belt. Ir-rabta li kellu ma’ San Ġiljan tidher fl-aħħar paragrafu fejn naqraw li l-kuntratt sar “*nella casa di villeggiatura del Signor Mattei posta in San Giuliano Strada Reale numero trenta sei*”. Mela Mattei kien wiehed minn dawk il-Maltin għonja li matul is-sena kienu joqogħdu f’darhom, imbagħad fis-sajf imorru għall-villegġjatura f’San Ġiljan. Nammetti li nsibha diffiċli nifhem kif persuna mill-Belt setgħet kienet devota ta’ qaddis li l-għarfien dwaru huwa limitat għal-lokalità li ggib ismu u għall-kappella waħda oħra f’Malta<sup>3</sup>. Aktar naħseb li matul ix-xhur tas-sajf tas-sena 1892, l-ewwel sajf tal-parroċċa, il-kappillan ħajru jidhol għall-ispiza tal-istatwa titolari peress li kellu l-mezzi.

L-għażla ta’ Darmanin ma fihix wisq x’tifhem: hu kien l-istatwarju fil-kartapesta per eċċellenza f’dawk is-sinjura; min ried statwa sabiħa kellu jmur għand Darmanin u għand ħadd aktar. X’kuntatt seta’ kellu Darmanin ma’ Xerri jew ma’ Mattei mhux magħruf. Nimmaġina li ħa pjaċir b’din il-kummissjoni peress li d-dar li fiha kien jgħix f’Senglea qabel ma żżewweġ u mar joqgħod il-Hamrun kienet tefgħa ta’ gebla bogħod mill-knisja ta’ San Ġiljan li nsibu f’dik il-belt, u għalhekk żgur li kien midhla tagħha, speċjalment għal-lezzjonijiet tal-katekiżmu li kienu jsiru fiha lit-tfal qabel infetaħ iċ-ċentru tal-Museum.

Il-kuntratt jgħidilna li l-għażla ta’ Darmanin kienet miftehema bejn Mattei u Xerri – prova oħra tar-rwol li kellu l-kappillan f’dan kollu. Apparti minn hekk jissema wkoll li l-istatwa kellha ssir “*a tenore del modello già preparato*”, jiġifieri meta sar il-kuntratt l-abbozz ta’ din l-istatwa kien ġa sar. Dan huwa dik l-istatwetta tal-qaddis li tinsab f’waħda mill-vevtrini fil-knisja parrokkjali l-antika u li huwa ffirmat minn Darmanin stess. La l-abbozz kien ġa lest, ifisser li l-ħsieb, id-diskussjonijiet u x-xogħol fuq dan il-proġett kien ġa ilu ftit li beda.



*Dettall mill-abbozz/mudell għall-istatwa titolari ta’ San Ġiljan li Carlo Darmanin ħejja fl-1892.*

Diskrepanza żgħira, imma importanti, bejn il-kuntratt u r-rikors toħroġ rigward x’kien eżattament dak li ried jagħti Mattei. Ir-rikors jgħid li Mattei informa lill-kappillan li kien ordna statwa bil-ħsieb li jirregalaha lill-knisja; il-kuntratt mill-banda l-oħra jgħid li Mattei kien offra lill-knisja parrokkjali **l-flus** biex takkwista statwa tal-qaddis. Għal darb’oħra dan isahħaħ l-ipotezi li l-moħħ wara din il-kummissjoni kien il-kappillan u mhux Mattei nnifsu kif jagħti l-impressjoni r-rikors. Il-knisja riedet statwa u għalhekk kellu jinstab min iħallasha, u l-kappillan sab benestant li kien imur villegġjatura hemm fix-xhur tas-sajf u kkonvinciħ jagħtiħ il-flus meħtieġa. Jekk l-ammont kien magħruf, ifisser li l-istatwarju ġa kien ta l-istima tiegħu, mela jista’ jkun li Xerri kien ġa kellem lil Darmanin qabel u talab l-ammont (£26) lil Mattei. Possibbiltà oħra hi li Xerri kellem lil Mattei biex iħallas l-istatwa u mbagħad marru flimkien ikellmu lil Darmanin li tahom l-istima u Mattei aċċetta.

Xi dettalji oħra dwar l-istatwa li joħorġu mill-kuntratt huma li Darmanin kellu jimxi mal-istruzzjonijiet li jtih xi hadd li jifhem imqabba minn Xerri u Mattei, li kellha tkun twila sitt piedi u li l-għażla tal-kuluri u tal-induratura kellha tkun mill-ifejn. Mid-dettalji li hemm nifhmu li l-induratur ma kienx Darmanin innifsu, imma xi haddieħor li kellu jkun imqabba minn Xerri u Mattei. Hija ħasra li dan mhux magħruf.

L-aħħar punt fil-kuntratt jgħid li Darmanin kellu jithallas minn Mattei meta l-istatwa tkun lesta minn kollox, tingħogob u tingħata lill-kappillan sal-1 ta' Awwissu 1893.

### It-13 ta' Awwissu 1893

L-istatwa ta' San Ġiljan iddaħħlet fil-knisja parrokkjali l-antika nhar it-13 ta' Awwissu, jiġifieri 13-il jum tard skont l-indikazzjonijiet fil-kuntratt. Din ma jidhirx li kienet xi haġa mhux tas-soltu<sup>4</sup>; għandi nifhem li l-kappillani kienu jagħtu dati pjuttosti kmieni biex ikun spazju għal naqra tratteniment f'każ ta' bżonn u jevitaw li tasal il-festa u l-istatwa ma tkunx hemm. Il-festa dik is-sena ħabtet fis-27 ta' Awwissu, għalhekk l-istatwa waslet kmieni biżżejjed.

Insibu żewġ noti fil-ġurnal *La Gazzetta di Malta* li jagħtu xi ħjiel dwar l-istatwa qabel ma din ittieħdet fil-knisja<sup>5</sup>. L-ewwel nota ġejja minn tlett ijiem wara li sar il-kuntratt, jumejn qabel ma sar ir-rikors. F'dan l-avviż iddatat 22 ta' Ottubru 1892 jingħad li sar magħruf bi pjaċir kbir li s-Sur Mattei, villegġjant għal ħafna snin f'San Ġiljan, ħareġ bl-idea li jirregala statwa lill-knisja ta' dak ir-raħal u li din kellha tinħadem mill-aħwa Darmanin. L-artikolista jkompli jgħid li dan l-att ta' min ifaħħru jixhed ir-rabta li kellu għal ħafna snin Mattei ma' dan ir-raħal u li daww kollha li jgħixu fir-raħal se jkunu grati ħafna lejha.



*Ritratt ieħor tal-vara titulari meħud fl-aħħar tas-Seklu XIX, hekk kif ħarġet minn idejn Carlo Darmanin, u bl-ewwel induratura tagħha. Differenza li mill-ewwel tolqot l-għajn tinsab fil-lewn tal-kurazza u tad-dublett. Dan tal-aħħar kien abjad.*

Ninnutaw li hawn il-kappillan ma ssemma mkien. Li hu żgur hu li b'dan l-avviż l-awtoritajiet tal-Kurja saru jafu li kien hemm statwa qed tinħadem għal din il-parroċċa l-għdida, u jista' jkun għalhekk li l-kappillan ħass li kellu jagħmel ir-rikors (jew forsi ġie mgieġhel minn ta' fuqu...?) biex ma jinqalghux problemi 'l quddiem, bħalma jgħid hu stess fit-tieni punt tar-rikors. Dan forsi jispjega wkoll għala ma ħadux hu l-Kurja, imma baġhatu mal-Kjeriku

Zammit. Ninnutaw li n-nota fil-ġurnal taqbel mal-verżjoni kif preżentata fir-rikors, għalhekk naħseb li l-kappillan fehem li kien jaqbillu jżomm ma' kif inkiteb fil-gazzetta halli ma jidherx daqshekk l-irwol attiv tiegħu.

It-tieni aħbar ġejja mis-27 ta' Lulju 1893, ftit ġranet qabel ma l-istatwa ttiehdet f'potha. Minn dan nifhemu li kienet lesta u li kienet aċċessibbli għan-nies biex jarawha. L-awtur anonimu jitkellem dwar il-pregġi ta' din l-istatwa, l-aqwa fosthom għax hija "*invece di preoccupare il senso colle seduzioni d'una bellezza profana [indirizza i sensi] ad un sentimento religioso*". Jgħid ukoll li huwa akkwist kbir mhux biss għall-parroċċa imma wkoll għall-kult kattoliku ta' Malta meta l-arti toffri oġġetti ta' venerazzjoni li jirrapprezentaw mudelli ta' virtù nisranija.

Notevoli ħafna wkoll f'din in-nota huwa l-apprezzament li jagħmel l-awtur tal-ħarsa fuq wiċċ il-qaddis: jgħid li fiha tingabar l-istorja traġika kollha ta' delitti u saġrificċji li hu kellu jgħaddi minnha wara li ltaqa' maċ-ċerv li hemm taħtu. Għal darb'ohra jfaħħar lill-artist li għamilha u jgħid kemm huwa sewwa meta artist bħal Darmanin jithalla joħroġ il-kuncett kif iħoss hu l-aħjar bla indħil ta' kif għandu jaħdem. Dan jikkuntrasta ma' dak li hemm fil-kuntratt fejn jingħad li kellu jseġwi l-istruzzjonijiet li kellu jagħtih xi hadd kompetenti mqabba mill-kappillan u mill-benefattur.

Il-Kappillan Xerri jissema fl-aħħar ta' din in-nota fejn jiġi mfahħar bħala kappillan li hadd ma jista' jixxebbah miegħu; jingħad li ta sehemu għall-eżekuzzjoni ta' din l-istatwa l-istess kif dejjem hadem bis-shiħ biex jagħti lill-parroċċa ġdida imma fqira tiegħu dak kollu li kien meħtieġ għall-kult. Għal darb'ohra din nistgħu neħduha bħala prova li l-ħsieb wara dan kollu kien il-kappillan innifsu, li kien konxju ta' x'kien jonqosha l-parroċċa l-ġdida u kien determinat li dak li kien nieqes b'xi mod jew ieħor kellu jasal.

Il-ġurnal *L'Ordine* jagħtina mbagħad ftit dettalji dwar il-miġja tal-istatwa fil-knisja nhar it-13 ta' Awwissu 1893. In-nota ġejja mill-ħarġa tal-ġhada. Fiha naqraw li din iddaħħlet fil-knisja meta kien ġa sar ħafna ħin, fost l-entuzjażmu tal-abitanti tar-raħal. Iċ-ċelebrazzjoni tissejjah '*festa*' biex tixhed il-ferħ li kien hemm fl-arja. Fil-kitba jiġu rringrazzjati l-istatwarju magħruf għall-ġmiel ta' xogħlu, u l-benefattur li rregala din l-istatwa. Imbagħad hemm nota li l-festa kienet se ssir fis-27 ta' Awwissu u li għaliha kien qed jaħdem bis-shiħ id-Djaknu Ġiljan Zammit – dan huwa l-istess kjeriku li kien wassal ir-rikors fil-Kurja – jidher li bejn Ottubru u Awwissu ġie ordnat djaknu. Fl-aħħar nett insibu għal darb'ohra eloġju għall-kappillan u anke d-dettall importanti li l-istatwa giet imbierka mill-vigarju generali tal-Isqof.

## Għeluq

Il-ġrajja tal-istatwa titulari ta' San Ġiljan naturalment ma waqfitx mal-wasla tagħha fil-knisja parrokkjali l-antika. Meta tlestiet il-knisja l-ġdida din giet traslata solennement mill-knisja l-qadima u ħadet postha fil-ġdida. Naturalment ma naqsux l-okkazjonijiet straordinarji meta l-istatwa reġgħet lura lejn l-ewwel dar tagħha, fosthom fiċ-ċentinarju tal-parroċċa fl-1991 u meta l-istatwa għalqet 120 sena fl-2013. Barra minn hekk l-imħabba lejn din ix-xbieha tidher fin-numru ta' restawri u interventi ta' induratura li saru fuqha



tul is-snin. L-anniversarju ta' din is-sena qiegħed jgħaqqad flimkien dawn iż-żewġ punti għax l-istatwa għadha kemm giet restawrata b'mod mill-aqwa mill-kumpanija *Atelier del Restauro* u se tkun inawgurata proprju nhar it-13 ta' Awwissu fil-knisja parrokkjali l-antika fejn kienet dahlet 125 sena ilu.

## Appendiċi

### Traskrizzjoni tar-rikors għall-vara ta' San Ġiljan Ref Supp. 1892/III vol.112 f. 108

A Sua Eccellenza Reverendissima  
Monsignor Arcivescovo Vescovo di Malta

L'umile Ricorso del  
sacerdote Don Giuseppe Xerri  
Parroco del Villaggio  
San Giuliano

Espone Riverentemente

che una persona devota del Santo Titolare di questa Parrocchia ha avvisato di far fare a sue spese una statua dello stesso Santo per indi donarla alla Chiesa Parrocchiale;

che la stessa persona ha pregato l'esponente di accettare a nome della Chiesa l'offerta suddetta al che non vi sarebbe veruna difficoltà avuta bensì l'autorizzazione dell'Eccellenza Sua Reverendissima che il ricevente pertanto implora all'oggetto di poter soddisfare il pio desiderio dell'oblato.

E della Grazia

Presentato dal Ch.co Giuliano Zammit  
oggi 24 ottobre 1892

Fiat  
Datum in Palatio episcopalis  
Valletta die 25 octobris 1892  
P.P. Arch. epus

## Traduzzjoni

Lill-Eċċellenza Tiegħu Reverendissima  
Monsinjur Arcisqof Isqof ta' Malta

Rikors umli tas-  
saċerdot Dun Ġużepp Xerri  
Kappillan tar-raħal  
San Ġiljan

### Jesponi bil-qima

illi persuna devota tal-Qaddis titulari ta' din il-Parroċċa tatni l-aħbar li ordnat statwa a spejjeż tagħha tal-istess Qaddis biex imbagħad tirregalaha lill-Knisja Parrokkjali;

illi l-istess persuna talbet lili sabiex naċċetta f'isem il-Knisja l-ghotja hawn fuq imsemmija li għaliha ma għandu jkun hemm ebda diffikultà jekk jingħata l-permess mill-Eċċellenza Tiegħek Reverendissima li jien hawn qiegħed nitlob bil-qima kollha sabiex isir skont ix-xewqa tad-donatur.

Nitlob il-barka tiegħek

Prezentat mill-Kjeriku Ġiljan Zammit  
illum 24 ta' Ottubru 1892

Jista' jsir.  
Mogħti fil-Palazz tal-Isqof  
Valletta, illum 25 ta' Ottubru 1892  
P.P. Arcisqof Isqof

## Referenzi

- <sup>1</sup> Arkivju Notarili, Not. Michele Luigi Casolani, Ms 679/17 No. 36 (19-10-1892), 444-448.
- <sup>2</sup> Każ partikulari huwa r-rikors biex issir l-istatwa tal-Madonna tar-Rużarju fiż-Żurrieq, li kelli x-xorti nippubblika sena ilu. Din l-istatwa ukoll saret minn Karlu Darmanin, li fir-rikors ma jissemmiex, iżda l-benefattur Michelangelo Camilleri jissemma.
- <sup>3</sup> Qed nirreferi għall-kappella antika ta' San Ġiljan li tinsab fil-Belt Senglea, li minn dejjem kienet popolari ħafna mas-Sengleani, iżda milli jidher mhux daqstant minhabba l-patron tagħha milli għall-fatt li hija l-aktar knisja ċentrali li hemm fil-belt.
- <sup>4</sup> Każ simili hi l-istatwa titulari ta' Santa Marija tal-Imqabba, li skont il-kuntratt kellha tasal l-Imqabba sal-aħħar ta' Lulju 1836 imma waslet fl-14 ta' Awwissu. Iż-Żurrieq damu jistennew 15-il sena!
- <sup>5</sup> Hajr lis-Sur Niki Papagiorcopulo talli għaddieli dawn is-siltiet, flimkien ma' silta ohra mill-ġurnal *L'Ordine*.